

இன்றைய செப்தி நாளைய வரலாறு



முரசொலி

நிறுவனர் : கலைஞர் மு. கருணாநிதி

வியாழக்கிழமை 15-08-2024



மீனவர்கள் இந்தியர்கள் இல்லையா?

வங்க தேசத்து அதிபரை பத்திரமாக மீட்டு அடைக்கலம் தரும் அக்க றையில் நூற்றில் ஒரு பங்காவது இந்திய மீனவர்களைக் காப்பதில் இருக்க வேண்டாமா? இலங்கைக் கடற்படையால் தினம் தாக்கப்படும், கைது செய்யப்படும் நம் நாட்டு மீனவர்கள், 'இந்திய' மீனவர்கள் இல்லையா? ஏன் ஒன்றிய பா.ஜ.க. அரசுக்கு அக்கறை இல்லை?

இலங்கைக் கடற்படையால் அவ்வப்போது கைது செய்யப்பட்டு வந்த மீனவர்கள் இப்போது தொடர்ந்து கைது செய்யப்படுவதற்கு என்ன காரணம்? இந்தியப் பிரதமர் மோடி மீது பயமில்லையா? அல்லது எத்தனை பேரைக் கைது செய்தாலும் அவர் கேட்க மாட்டார் என்பது அவர் களுக்கும் தெரிந்து விட்டதா?

கடலில் மீன் பிடிக்கச் செல்லும் மீனவர்களை கைது செய்வது, இலங்கை சிறையில் அடைப்பது, தாக்குவது, சுடுவது, வலைகளைப் பறிப்பது, படகுகளை உடைப்பது, படகுகளை பறிமுதல் செய்வது ஆகிய குற்றச் சம்பவங்கள் தொடர்ந்து நடக்கிறது. ஒன்றிய பா.ஜ.க. அரசு அமைந்ததற்குப் பின்னால் இந்த பத்தாண்டு காலத்தில் 3 ஆயிரத்து 76 மீனவர்கள் இலங்கைக் கடற்படையால் கைது செய்யப்பட்டு விடுவிக்கப்பட்டுள்ளார்கள். கடந்த ஜூன், ஜூலை மாதத்தில் மட்டும் நூற்றுக்கும் அதிகமான மீனவர்கள் கைது செய்யப்பட்டுள்ளார்கள். இந்த ஆண்டில் மட்டும் 215 மீனவர்கள் கைது செய்யப்பட்டுள்ளார்கள்.

“இத்தனை பேர் கைது செய்யப்படுகிறார்கள்” என்று குற்றம் சாட்டினால், “இத்தனை பேரை விடுவித்தது எங்கள் சாதனையல்லவா” என்று இரக்க மில்லாமல் பதில் சொல்கிறார்கள். இலங்கைக் கடற்படையைக் கண்டித்தும், கைது செய்யப்பட்ட மீனவர்களை உடனே விடுதலை செய்யக் கோரியும் பாம்பன் வடக்கு கடல் பகுதியில் நாட்டுப் படகு மீனவர்களும், பாதிக்கப்பட்ட மீனவர்களின் குடும்பத்தினரும் போராட்டம் நடத்தி இருக்கிறார்கள்.

மீண்டும் மீண்டும் கைது செய்து கொண்டிருக்கிறது இலங்கைக் கடற்படை.

- ★ மே மாதத்தில் 18 மீனவர்கள் கைது செய்யப்பட்டார்கள்.
- ★ ஜூன் 1 ஆம் நாள் தமிழ்நாட்டைச் சேர்ந்த 25 மீனவர்களை இலங்கைக் கடற்படை கைது செய்திருக்கிறது.
- ★ ஜூன் 17 ஆம் நாள் இராமநாதபுரம் மீனவர்கள் 4 பேர் கைது செய்யப்பட்டுள்ளார்கள்.
- ★ ஜூன் 25 ஆம் நாள் நாகப்பட்டினம் மீனவர்கள் 10 பேர் கைது செய்யப்பட்டுள்ளார்கள்.
- ★ ஜூலை 1 ஆம் நாள் ராமேஸ்வரம் மீனவர்கள் 25 பேர் கைது செய்யப்பட்டுள்ளார்கள்.
- ★ ஜூலை 23 ஆம் நாள் 9 மீனவர்கள் கைது செய்யப்பட்டுள்ளார்கள்.
- ★ ஜூலை 31 ஆம் நாள் நடுக்கடலில் மீன் பிடித்துக் கொண்டிருந்த ராமேஸ்வரத்தைச் சேர்ந்த மீனவரின் படகை இலங்கைக் கடற்படை கப்பல் மோதி விபத்தை ஏற்படுத்தி இருக்கிறது. இதில் மலைச்சாமி என்பவர் உயிரிழந்தார். மற்றொரு மீனவரைக் காணவில்லை.
- ★ ஆகஸ்ட் 3 ஆம் நாள் புதுக்கோட்டை மீனவர்கள் 4 பேர் கைது செய்யப்பட்டுள்ளார்கள்.
- ★ ஆகஸ்ட் 9 ஆம் நாள் ராமநாதபுரம் பாம்பன் மீனவர்கள் 33 பேர் கைது செய்யப்பட்டுள்ளார்கள்.
- இவ்வளவையும் வேடிக்கை பார்த்துக் கொண்டிருக்கிறது ஒன்றிய பா.ஜ.க. அரசு.

“மீனவர்களைத் தொடர்ந்து கைது செய்வதன் மூலமாக மீனவர்களின் வாழ்வாதாரம் பாதிக்கப்படுகிறது. இலங்கை அரசால் கைது செய்யப்பட்ட மீனவர்களையும் அவர்களின் படகுகளையும் உடனடியாக விடுவிக்க வேண்டும். விடுவிக்கப்பட்ட படகுகளை இலங்கையில் இருந்து கொண்டு வருவதற்கும் அனுமதி முறையாக வழங்கப்படுவது இல்லை” என்று மாண்புமிகு முதலமைச்சர் அவர்கள் தொடர்ந்து ஒன்றிய அரசை வலியுறுத்தி வருகிறார்கள். ஆனால் ஒன்றிய அரசு, இலங்கை மீது எந்த நடவடிக்கையும் எடுக்கத் தயாராக இல்லை.

கைது செய்வதும், விடுவிக்கப்படுவதும் வழக்கமான ஒன்றாக ஆகிவிட்டது இலங்கை அரசாங்கத்திற்கு. எதிர்க்கட்சியாக இருந்தபோது மோடி என்ன சொன்னார்? “இலங்கைக் கடற்படை இப்படிச் செய்கிறது என்றால் மன்மோகன் சிங் என்ற பலவீனமான பிரதமர் ஆள்வதால்தான் இது நடக்கிறது. பலமான பிரதமர் ஆண்டால் நடக்காது” என்றார் மோடி. மூன்றாவது முறை பிரதமர் ஆகும் அளவுக்குப் பலம் படைத்தவர் மோடி என்பது இலங்கை அரசுக்கு ஏன் தெரியவில்லை?

கைது செய்யப்பட்ட மீனவர்களை நிரந்தரமாக சிறையில் அடைக்கிறார்கள். ரூ.40 லட்சம், ரூ.50 லட்சம் என்று அபராதம் விதிக்கிறார்கள். அதைக் கட்ட முடியாவிட்டால் மூன்றாண்டு சிறைத் தண்டனை தரப்படுகிறது. முதல் தடவை கைதானால், இரண்டாவது தடவை கைதானால், மூன்றாவது முறை கைதானால் என்று தண்டனையை அதிகப்படுத்திக் கொண்டே போகிறார்கள். மீனவர்களை விடுவித்தாலும் படகுகளைத் தருவது இல்லை. இப்படி 300க்கும் மேற்பட்ட படகுகள் இலங்கையில் பயனற்றுக் கிடக்கிறது. கடலை நம்பி மீன் பிடிக்கும் மீனவர்களின் வாழ்வாதாரத்தையே இது சிதைத்து விடுகிறது.

இலங்கை மிக மிக பலவீனமான நாடு. அரசியல் நிலைப்படுத்தன்மை இல்லாத நாடு. அதுவே இந்த ஆட்டம் ஆடுகிறது என்றால் ‘இந்தியாவை’ பற்றிய பயம் இல்லை என்று தான் பொருள்.

நாடாளுமன்றத் தேர்தலுக்கு முன்னதாக தமிழ்நாட்டு மீனவர் நலன் காக்க கச்சத்தீவை மீட்கப் புறப்பட பிரதமர் மோடி. அமைச்சர் அமித்ஷா, அமைச்சர் நிர்மலா ஆகியோர் என்ன ஆனார்கள்? நீங்கள் கச்சத்தீவை மீட்பதை அப்பறம் பார்க்கிறோம். சிறையில் அடைபட்டிருக்கும் இந்திய மீனவர்களை மீட்கும் தைரியசாலிகள் என்பதைக் காண்பியுங்கள்...!

● ●



முதலமைச்சர் மு.க. ஸ்டாலின் அவர்களை நேற்று (14.08.2024) முகாம் அலுவலகத்தில், இந்து சமய அறநிலையத்துறை அமைச்சர் பி.கே. சேகர்பாபு அவர்கள் சந்தித்து பழனியில் நடைபெறவுள்ள அனைத்துலக முத்தமிழ் முருகன் மாநாட்டிற்கான அழைப்பிதழை வழங்கினார். உடன் திருமதி தூர்கா ஸ்டாலின் மற்றும் சுற்றுலா, பண்பாடு மற்றும் அறநிலையங்கள் துறை முதன்மைச் செயலர் டாக்டர் பி.சந்திரமோகன், இந்து சமய அறநிலையத்துறை ஆணையர் பி.என். ஸ்ரீதர், கூடுதல் ஆணையர் டாக்டர் இரா.சுகுமார், அனைத்துலக முத்தமிழ் முருகன் மாநாட்டு ஒருங்கிணைப்புக் குழு உறுப்பினர்கள் தவத்திரு திருவண்ணாமலை ஆதீனம் பொன்னம்பல தேசிக பரமாச்சாரிய சுவாமிகள், தவத்திரு பேரூர் ஆதீனம் முனைவர் சாந்தலிங்க மருதாசல அடிகளார், தவத்திரு சிரவை ஆதீனம் குமரகுருபரசுவாமிகள், தவத்திரு மயிலம் பொம்மபுர ஆதீனம் ஸ்ரீ சிவஞான பாலய சுவாமிகள், சுகி சிவம், மு.பெ.சத்தியவேல் முருகனார், திருமதி தேசமங்கையாக்கரசி ஆகியோர் உள்ளனர்.

தலைவர் - முதல்வர் மு.க.ஸ்டாலின் எழுதிய

“நாடாளுமன்றத் தேர்தல் - 40/40 தென் திசையின் தீர்ப்பு” நூல்!

பொதுச்செயலாளர் துறைமுருகன் வெளியிட, கழகப் பொருளாளர் டி.ஆர்.பாலு பெற்றுக் கொள்கிறார்!

சென்னை, ஆக.15- தமிழ்நாடு முதலமைச்சர் - கழகத் தலைவர் மு.க.ஸ்டாலின் அவர்கள் தலைமையில் நடைபெறவுள்ள தி.மு.க. மாவட்டக் கழகச் செயலாளர்கள் கூட்டத்தில் முதலமைச்சர் - கழகத் தலைவர் மு.க. ஸ்டாலின் அவர்கள் எழுதிய “நாடாளுமன்றத் தேர்தல் 2024 - 40/40 தென் திசையின் தீர்ப்பு” வரலாற்றுத் தேர்தல் ஆவண நூல் வெளியிடப்படுகிறது.

கழகப் பொதுச்செயலாளர் துறைமுருகன் அவர்கள் வெளியிட பொருளாளர் டி.ஆர். பாலு எம்.பி., அவர்கள் பெற்றுக்கொள்கிறார்.

சர்வாதிகாரத்திற்கும் ஜனநாயகத்திற்கும் இடையே நடந்த போர்தான் 18வது நாடாளுமன்ற மக்களவைத் தேர்தல்.

“400 இடங்களை கைப்பற்றுவோம்” எனச் சொன்ன பா.ஜ.க. வைதனத்து அரசு அமைக்க முடியாத நிலைமையை உருவாக்கியது இந்தியா கூட்டணி. இந்திய அரசியலமைப்புச் சட்டத்தை மாற்ற நினைத்த பிரதமர் மோடியை, அண்ணல் அம்பேத்கர் அளித்த அரசியல் சாசன சட்டப்புத்தகத்திற்கு முன்னால் தலைகுனிந்து வணங்க

வைத்திருக்கிறது தி.மு.க. அங்கம் வகிக்கும் ‘இந்தியா’ கூட்டணி.

சரித்திர சாதனை - ஆவணமாக பதிவு!

தமிழ்நாடு புதுச்சேரியில் நாற்பதுக்கு நாற்பது என்கிற வரலாற்று வெற்றியை தி.மு.க. கூட்டணி பெற்றது. அந்த சரித்திர சாதனையை ஆவணமாக பதிவு செய்கிறது முதலமைச்சர், கழகத் தலைவர் மு.க.ஸ்டாலின் அவர்கள் எழுதிய ‘40/40 தென் திசையின் தீர்ப்பு’ புத்தகம்.

இந்நூலினை சென்னை, கலைஞர் அராங்கில் நாளை (16.8.2024 - வெள்ளிக் கிழமை), காலைநடைபெற உள்ள “தி.மு.க. மாவட்டச் செயலாளர்கள் கூட்ட”த்தில் கழகப் பொதுச்செயலாளர் துறைமுருகன் அவர்கள் வெளியிட, கழகப் பொருளாளர் டி.ஆர்.பாலு எம்.பி., அவர்கள் பெற்றுக் கொள்கிறார்.

‘இந்தியா’ கூட்டணிக்கான விதை!

2024 மக்களவைத் தேர்தலில் நாற்பதுக்கு நாற்பது வெற்றியை தி.மு.க. கூட்டணி எப்படிச் சாத்தியமாக்கியது?, முதலமைச்சர் மு.க.ஸ்டாலின் அவர்கள் அமைத்த தேர்தல் விழுகும், 2023ல் இந்

தியா கூட்டணிக்கு விதை போட்ட சென்னை ஓய்.எம்.சி.ஏவில் நடந்த மு.க.ஸ்டாலின் பிறந்தநாள் விழா, பாட்டனா, பெங்களூரு, மும்பை ஆகிய இடங்களில் நடந்த இந்தியா கூட்டணிக் கூட்டங்கள், தி.மு.க. வாக்குச்சாவடி பொறுப்பாளர்களுக்கு அளிக்கப்பட்ட பயிராங்கம், கூட்டணிக் கட்சிகளுக்கிடையே நடந்த தொகுதிப் பங்கீடு, தி.மு.க. தேர்தல் அறிக்கை, கழக வேட்பாளர்கள் பற்றிய விவரங்கள், முதலமைச்சர் மு.க.ஸ்டாலின் அவர்கள் பங்கேற்ற தேர்தல் பரப்புரை கூட்டங்கள், பல்வேறு ஊடகங்களுக்கு முதலமைச்சர் மு.க.ஸ்டாலின் அவர்கள் அளித்த சிறப்புப் பேட்டிகள், தி.மு.க.வின் தேர்தல் விளம்பரங்கள், 40/40 வெற்றியை தந்த தேர்தல் முடிவுகள், முதலமைச்சர் மு.க.ஸ்டாலின் தலைமையில் வென்ற தேர்தல்கள், புள்ளிவிவரங்கள், ஏராளமான படங்கள், இன்ஃபோகிராபிக் என விரிவாகப் பதிவு செய்திருக்கிறது ‘தென் திசையின் தீர்ப்பு’ நூல். 40/40 வரலாற்றுச் சாதனை போல இந்த புத்தகம் ஓர் வரலாற்றுத் தேர்தல் ஆவணம்! இவ்வாறு தலைமைக் கழகம் சார்பில் அறிவிக்கப்பட்டுள்ளது.

பழனியில் 2024 ஆகஸ்ட் 24 - 25 தேதிகளில் நடைபெறவுள்ள

அனைத்துலக முத்தமிழ் முருகன் மாநாட்டிற்கான அழைப்பிதழ்!

முதலமைச்சர் மு.க.ஸ்டாலினிடம் வழங்கல்!

சென்னை, ஆக.15- தமிழ்நாடு முதலமைச்சர் மு.க.ஸ்டாலின் அவர்களை நேற்று (14.08.2024) முகாம் அலுவலகத்தில் இந்து சமய அறநிலையத்துறை அமைச்சர் பி.கே.சேகர்பாபு அவர்கள் சந்தித்து பழனியில் 2024 ஆகஸ்ட் 24 மற்றும் 25 தேதிகளில் நடைபெறவுள்ள அனைத்துலக முத்தமிழ் முருகன் மாநாட்டிற்கான அழைப்பிதழை வழங்கினார்.

தமிழ்நாடு முதலமைச்சர் அவர்கள் தலைமையில் 27.02.2024 அன்று நடைபெற்ற இந்து சமய அறநிலையத்துறை ஆலோசனைக் கூட்ட முடிவுகளின்படி, “தமிழ்க் கடவுளான முருகப்பெருமானின் பெருமையை உலகில் உள்ள முருக பக்தர்கள் அறிந்து கொள்ளும் வகையில் அறுபடை வீடுகளில் ஒன்றான பழநியில் அனைத்துலக முத்தமிழ் முருகன் மாநாடு 2024 ஆகஸ்ட் 24 மற்றும் 25 ஆகிய தேதிகளில் நடத்தப்படவுள்ளது. இம்மாநாடு தொடர்பான பணிகளை மேற்கொள்ளும் வகையில் இந்து சமய அறநிலையத்துறை அமைச்சர் அவர்

கள் தலைமையில் ஆன்மிக பெரியோர்கள் மற்றும் துறை உயர் அலுவலர்கள் உள்ளிட்ட 20 உறுப்பினர்களைக் கொண்ட ஒருங்கிணைப்புக் குழுவும், இந்து சமய அறநிலையத்துறை ஆணையர் தலைமையில் 11 செயற்பாட்டுக் குழுக்களும் அமைக்கப்பட்டு பணிகள் துரிதமாக நடைபெற்று வருகின்றன.

வெளிநாட்டுப் பக்தர்களின் ஆய்வுக் கட்டுரை!

இம்மாநாட்டில் இந்தியா மற்றும் வெளிநாடுகளிலிருந்து பங்கேற்க விரும்பும் முருக பக்தர்கள் மற்றும் ஆய்வுக் கட்டுரைகளை சமர்ப்பிக்க விரும்பும் பேராளர்கள்/ஆய்வு மாணவர்கள் பதிவு செய்தும் வகையில் தனி இணையதளம் தொடங்கப்பட்டு இதுவரை இந்தியாவிலிருந்து 5833 நபர்களும், வெளிநாடுகளிலிருந்து 153 நபர்களும் பங்கேற்குபதிவுசெய்துள்ளதோடு, 1,003 நபர்கள் ஆய்வுக் கட்டுரைகளையும் சமர்ப்பித்துள்ளனர்.

இந்து சமய அறநிலையத்துறை அமைச்சர் அவர்கள் தலைமையில் இம்மாநாடு தொடர்பாக

15 ஆய்வுக் கூட்டங்களும், ஊரக வளர்ச்சித்துறை அமைச்சர், உணவு மற்றும் உணவுப் பொருள் வழங்கல் துறை அமைச்சர் மற்றும் இந்து சமய அறநிலையத்துறை அமைச்சர் ஆகியோர் பழனியில் மாநாட்டு பணிகளை 4 முறை களஆய்வும், திண்டுக்கல் மாவட்ட நிர்வாகத்தின் சார்பில் 2 முறை அனைத்துத் துறை அலுவலர்களின் ஒருங்கிணைப்பு குழு கூட்டமும் நடத்தப்பட்டுள்ளது.

முருகனின் பெருமை உலகறியச் செய்யும்!

இம்மாநாட்டின் நிறைவுநாளில் தமிழ்க்கடவுள் முருகனின் பெருமைகளை உலகறியும் வகையில் பறைசாற்றிய அடியார்கள், சமயப்பணி புரிந்தோர், சமய சொற்பொழிவாளர்கள், அதிகளவில் திருப்பணி மேற்கொண்டோர், ஆன்மிக மற்றும் இலக்கிய படைப்பாளர்களை சிறப்பிக்கும் வகையில் 15 முருகனடியார் களின் பெயரில் விருதுகள் வழங்கி சிறப்பு செய்யப்பட உள்ளது. இம்மாநாடு இந்து சமய அறநிலையத்துறையின் வரலாற்றில் முத்தாய்ப்பாக

அமைவதோடு உலகெங்கும் உள்ள முருக பக்தர்கள் பெருமை அடைய செய்யும் வகையில் சிறப்பாக நடத்தப்படவுள்ளது.

இந்நிகழ்வில், திருமதி தூர்கா ஸ்டாலின் மற்றும் சுற்றுலா, பண்பாடு மற்றும் அறநிலையங்கள் துறை முதன்மைச் செயலர் டாக்டர் பி.சந்திரமோகன், இந்து சமய அறநிலையத்துறை ஆணையர் பி.என். ஸ்ரீதர், கூடுதல் ஆணையர் டாக்டர் இரா.சுகுமார், அனைத்துலக முத்தமிழ் முருகன் மாநாட்டு ஒருங்கிணைப்புக் குழு உறுப்பினர்கள் தவத்திரு திருவண்ணாமலை ஆதீனம் பொன்னம்பல தேசிக பரமாச்சாரிய சுவாமிகள், தவத்திரு பேரூர் ஆதீனம் முனைவர் சாந்தலிங்க மருதாசல அடிகளார், தவத்திரு சிரவை ஆதீனம் குமரகுருபரசுவாமிகள், தவத்திரு மயிலம் பொம்மபுர ஆதீனம் ஸ்ரீ சிவஞான பாலய சுவாமிகள், சுகி சிவம், மு.பெ.சத்தியவேல் முருகனார், திருமதி தேசமங்கையாக்கரசி மற்றும் அரசு உயர் அலுவலர்கள் கலந்துகொண்டனர்.